

તારે છૂટવું હોય સમશાનથી

તારે છૂટવું હોય સમશાનથી તો,
આત્મામાં કર વાસ;
શુદ્ધાત્મામાં નિવાસ થવાથી,
છૂટે દેહાધ્યાસ.----તારે છૂટવું...

‘મંગળિયા’ની બેઠકમાં છે,
‘ભય’-મિશ્રણ અધિકાંશ;
શુદ્ધાત્માની ‘સીટ’ છે નિર્ભય,
સ્વાતમ્ પ્રજ્ઞ-ઉજ્જ્વલ.

‘બાવા’ને સાચી સમજણ આપી,
નિશ્ચે પ્રજ્ઞાભ્યાસ;
જૂની ‘ટેવો’ને જોઈ-જાણીને,
નિકાલી કર સંન્યાસ.----તારે છૂટવું...

કૂપમંડૂકી-વૃત્તિવાળો,
અનાદીનો અધ્યાસ;
કૂંડાળાંની બહાર કૂદી જો,
અસીમ છે અવકાશ.

કુદરતી રચનામાં ‘એડ્જસ્ટમેન્ટ’,
નિર્વિશેષ હિસાબ;
કાયમનો કેવળ અનંત સુખ-ગુણ,
નિજાત્મી અસબાબ.---શુદ્ધાત્મામાં...

જે કાંઈ પણ બની રહ્યું છે,
એ છે ચોખ્ખો ન્યાય;
લેણાં-દેણાંરૂપી પુદ્ગલ,
સ્થૂળ-સૂક્ષ્મ પર્યાય.

છ તત્વોનાં વિસર્જિત શેયો,
જાણે એ આત્મસ્થ;
કેવળ જ્ઞાતા ને દૃષ્ટા છે ખુદ,
સિદ્ધાંશ અવિનાશ.----તારે છૂટવું...

અ-લોકમાં નથી અણુ-પરમાણુ,
કર્તા કોઈ ન ત્યાં;
મસાણઘાટથી છૂટવા માટે,
ઉપાય અંતિમ 'આ'.

અહીં કરવાનું જે કાંઈ કહ્યું છે,
તે છે સત્-પુરુષાર્થ;
કારણ કે જ્ઞપ્તિ ગુણધારક ખુદ,
જ્ઞાનક્રિયા સર્વાશ.----તારે છૂટવું...

